



It-tagħlim tal-mużika fi hdan l-Għaqda Mużikali Imperial

It-tagħlim tal-mużika hu pilastru li fuqu hi mibnija l-Għaqda Mużikali Imperial. Sa minn meta rat it-twaqqif tagħha, dan it-tagħlim tista' tgħid ma qata' qatt u n-numru ta' studenti li ħadu l-edukazzjoni mużikali tagħhom mill-għaqda tagħna mhux faċli li tghoddu. Sabiex dan it-tagħlim jibqa' relevanti, hemm bżonn li jibqa' jaġġorna ruħu maż-żminijiet għax dak li kien jgħodd snin ilu mhux bilfors li għadu jgħodd illum. Ir-realtajiet jinbidlu u l-avvanz fl-oqsma edukattivi u mużikali jridu jkunu riflessi fit-tagħlim li jingħata jekk irridu li dan verament ikun tal-aħjar livell.

Il-ħtieġa li t-tagħlim mużikali fi hdan l-Għaqda Mużikali Imperial jingħata spinta 'l quddiem u ssir riforma sħiħa f'dan il-qasam kienet ilha tinħass, tant li din kienet waħda mill-prijoritajiet tal-Kumitat Direttiv għas-sena 2022. Wara diversi laqgħat ta' konsultazzjoni bejn il-partijiet konċernati kollha, fosthom is-Surmast Direttur u l-għalliema tal-mużika, il-Kumitat Direttiv ħa d-deċiżjoni li jkun hemm bidla fl-għalliema tal-mużika u fil-mod ta' kif isir it-tagħlim. F'Novembru u Diċembru 2022 ġew maħtura żewġ għalliema żgħażaġh ġodda. Dawn huma s-Sur Manuel Cassar li beda jgħallem l-istrumenti tal-injam u s-Sur Mark Vella li beda jgħallem l-istrumenti tar-ram. Inbidlet ukoll is-sistema tat-tagħlim li konna qed inħaddnu sabiex illum it-tagħlim tat-teorija u l-prattika tal-istrument jimxu iktar id f'id. Ir-riċerka turi li l-istudenti jitgħallmu aħjar meta jpoġġu fil-prattika dak li qed jitgħallmu, u għalhekk hassejna li spicċa ż-żmien li student jagħmel numru ta' snin jitgħallem it-teorija mingħajr ma jmiss istrument b'idejh. Dan ma jfissirx li t-tagħlim tat-teorija u dak li nsejnhulu solveġġ m'għadux importanti, iżda meta dan isir mal-prattika tal-istrument jieħu dimensjoni oħra li tolqot iktar lill-istudenti u għalhekk hija aktar effettiva.

Din il-bidla tidher li bdiet tħalli l-frott mixtieq għax in-numru ta' studenti attwali żdied sostanzjalment. Dan huwa biss il-bidu ta' proċess sħiħ li nittamaw li nkomplu nattivaw fix-xhur u

s-snin li ġejjin sabiex l-Għaqda Mużikali Imperial tkun minn ta' quddiem nett fit-tagħlim mużikali fil-Mellieħa. Qegħdin naħdmu sabiex l-għaqda tagħna tkun minn ta' quddiem sabiex tissieheb fil-proġett li se tkun qed tnedi l-Għaqda Nazzjonali Każini tal-Banda li b'kollaborazzjoni mal-MCAST fix-xhur li ġejjin. Dan jinvolvi kurrikulu komuni msejjes fuq il-livelli tal-Malta Qualifications Framework sabiex it-tagħlim li jsir fl-iskejjel tal-mużika fil-każini ta' Malta u Għawdex jibda jingħata rikonoxximent formali mill-awtoritajiet edukattivi, u mhux rikonoxximent informali kif qed isir s'issa.

Il-Kumitat Direttiv jirringrazzja lill-għalliema preċedenti, is-Sur Geoff Thomas, is-Sur Philip Schembri u s-Surmast Anthony Borg tal-impenn u d-dedikazzjoni tagħhom għal ħafna snin fit-tagħlim tal-mużika fi hdan l-Għaqda Mużikali Imperial.

Is-Sur Manuel Cassar



Manuel Cassar għandu 24 sena u huwa minn Għajnsielem Għawdex. Minn età żgħira dejjem kien jieħu gost bil-baned. Ta' 8 snin oħtu ħajritu biex jibda jmur jitgħallem istrument mal-każin tal-banda tar-raħal, il-Banda San Ġużepp ta' Għajnsielem. F'dak il-każin sab l-ewwel għalliema tiegħu, Anthony u Joe Galea, li

introduċewh għat-teorija u l-istrument li llum il-ġurnata qed jispeċjalizza fih, il-klarinet. Ħareġ idoqq għall-ewwel darba mal-imsemmija banda fl-24 ta' Diċembru tal-2010 f'purċissjoni qasira li

saret għall-festa tal-Milied.

Meta kellu 12-il-sena ddecieda li jkompli jistudja l-mużika b'aktar serjetà u għalhekk għazel il-mużika bħala sugġett ewlieni fl-iskola sekondarja u eventwalment gab l-'O' level fil-mużika. Ta' 16-il sena, meta beda jmur l-iskola postsekondarja Sir M.A. Refalo, Manuel għazel li jkompli javvanza fil-mużika u b'hekk ħa s-sugġett tant għal qalbu fil-livell Avvanzat, fejn kompli l-istudju tat-teorija, analiżi u l-istorja ma' Mro Joseph Grech. Meta beda jattendi l-Università ta' Malta, hu kompli l-istudju tiegħu f'dan l-istess sugġett permezz tal-kors li toffri l-Università ta' Malta ta' B.A. (Hons.) fil-mużika. Matul dawn it-tliet snin iffoka fuq il-mużika tal-films u saħansitra għamel it-teżi tiegħu wkoll fuq dan is-sugġett fejn ikkompona diversi siltiet mużikali għall-films. Wieħed minn dawn il-films kien animazzjoni qasira fejn ħadem ma' animatur biex b'hekk ivvintaw u għaqdu storja animata qasira flimkien u fl-aħħar imbagħad ikkompona l-mużika għaliha. F'dan iż-żmien ukoll kellu l-opportunità li jaħdem ma' industrija lokali tal-films 'Stargate' fejn ix-xogħol ewlieni tiegħu kien ta' sound designer. B'riżultat ta' dan kollu, il-ħidma tat il-frott hekk kif bl-istudju u r-riżultati tajbin gab il-bacellerat tiegħu fil-mużika mill-Università ta' Malta.

Id-daqq tal-istrument fi żmien tal-Università ma abbandunax, anzi huwa propju f'dak il-perjodu li ddecieda li jibda jitgħallem il-klarinet b'aktar dettall. Kien jistudja ma' Godfrey Mifsud u aktar tard ma' Michael Bonanno.

Prezentament Manuel jgħallem l-istrumenti tal-qasba f'diversi baned kemm Malta kif ukoll Għawdex.

Is-Sur Mark Vella



Mark Vella (Dip. LCM) beda l-istudji mużikali tiegħu taħt id-direzzjoni ta' Lawrence Bonnici fl-età ta' 9 snin u daqq għall-ewwel darba mal-Banda Konti Ruggieru tar-Rabat, Malta, f'Diċembru tal-2009. L-ewwel strument mużikali tiegħu kien l-*isnare drum*, imma wara xi ftit taż-żmien Bonnici ssuggerixxa li jibda l-istudju tal-ewfonju wkoll.

Fl-2015 beda l-istudju fuq it-trumbun. Komplu l-istudju mużikali tiegħu ma' diversi għalliema, fost l-oħrajn Joseph Vella, Roderick Bugeja, Tancred Grech, Luke Vella u Kristian Schembri. Fis-sena 2023 Mark kiseb l-ewwel diploma mil-London College of Music fil-prattika tal-ewfonju.

Mark ħa sehem f'diversi masterclasses mużikali ma' diversi mużiċisti rinomati fosthom David Thorton, Daniel Thomas, Mauro Martins, Mario Barsotti, Diego Di Mario, Archangelo Fiorello u Luciano De Luca. Huwa qed ikompli l-istudju fuq l-ewfonju taħt id-direzzjoni ta' Mro Luciano De Luca fi ħdan l-Accademia Italiana di Euphonium ta' Ruma, l-Italja. Mark qed isegwi wkoll id-Diploma in Wind Band Studies mal-Università ta' Malta.

Prezentament Mark huwa għalliem tal-istrumenti tar-ram u perkussjoni f'diversi baned lokali, kif ukoll assistent surmast mal-Għaqda Mużikali Marija Assunta tal-Gudja u mas-Socjetà San Pawl Banda Konti Ruggieru tar-Rabat.

ALKOVA

SHOES FOR ALL THE FAMILY
SELECTION OF HANDBAGS

Opening Hours

Monday to Saturday 9.30am - 1.30pm & 4.00pm - 8.00pm

Ġorġ Borg Olivier Street, Mellieħa
Tel: 2152 1211 Mob: 7992 3060